

മി. സ്പീക്കർ: ബഹുമാനപ്പെട്ട പ്രതിപക്ഷനേതാവ് പ്രസംഗം അവസാനിപ്പിക്കാനിരിക്കുകയാണ്. നിങ്ങൾ ബഹളം വയ്ക്കാതിരിക്കുക. നിങ്ങൾ എല്ലാത്തിനും അടിപ്രായം പറയാതിരിക്കൂ. അങ്ങ് പ്രസംഗം അവസാനിപ്പിക്കൂ.

ശ്രീ. വി. ഡി. സതീശൻ: സർ, മുണ്ട് മടക്കിക്കുത്തി ബഞ്ചിനും ഡസ്റ്റിനും മീതെ പറന്നു നടന്ന് ഒരു മര്യാദയുമില്ലാതെ പൊതുസ്വത്തുക്കൾ നശിപ്പിച്ച വിദ്യാഭ്യാസ വകുപ്പുമന്ത്രി കേരളത്തിലെ കുട്ടികൾക്ക് ബെസ്റ്റ് മോഡൽ. ഇതിനേക്കാൾ നല്ല മാതൃകയുണ്ടോ? ഇന്ത്യയിലെ മുഴുവൻ ദേശീയ മാധ്യമങ്ങളിലും വിഷ്വൽ മീഡിയയിലും പ്രിന്റ് മീഡിയയിലും സോഷ്യൽ മീഡിയയിലും കേരളത്തിന്റെ വിദ്യാഭ്യാസ വകുപ്പുമന്ത്രി മുണ്ട് മടക്കിക്കുത്തി സ്പീക്കറുടെ ഡയസ്സിൽ കയറി പൊതുമുതൽ നശിപ്പിക്കുന്ന കാഴ്ചയാണ് ഇന്നും ഇന്നലെയുമായി കാണുന്നത്. അത് കേരളത്തിന് ഭ്രഷണമാണോ; അങ്ങ് കേരളത്തിനെക്കുറിച്ച് പുറത്തേയ്ക്ക് കൊടുക്കാൻ പോകുന്ന മെസ്സേജ് ഇതാണോ; ഇതാണോ കേരളത്തിലെ വിദ്യാഭ്യാസ വകുപ്പുമന്ത്രി? അങ്ങനെയൊക്കെ നമ്മുടെ കുട്ടികൾ എവിടെയാണ് എത്തിച്ചേരാൻ പോകുന്നത്. ഉദാത്തമായ ധാർമിക ബോധം ഉയർത്തിപ്പിടിച്ചുകൊണ്ടും നിയമവാഴ്ചയെ അംഗീകരിച്ചുകൊണ്ടും മന്ത്രിയോട് രാജിവയ്ക്കാൻ ആവശ്യപ്പെടണമെന്ന് ഞങ്ങൾ ശക്തമായി പറയുന്നു. മന്ത്രി രാജിവയ്ക്കരുതെന്നുള്ള അങ്ങയുടെ നിലപാട് ജനാധിപത്യ വിരുദ്ധവും നമ്മുടെ കീഴ്ക്കക്കങ്ങൾക്കും ധാർമികതയ്ക്കും നീതിബോധത്തിനും എതിരാണ്. പൊതുസമൂഹത്തിനും രാജ്യം മുഴുവനും കൊടുക്കുന്ന സന്ദേശം വളരെ തെറ്റാണ്. വിഷ്വൽ മീഡിയയിൽ ആ സംഭവം ഇപ്പോഴും കാണുമ്പോൾ നമ്മുടെ മനസ്സ് വേദനിക്കുന്നു. അതുകൊണ്ട് മന്ത്രി രാജി വയ്ക്കണമെന്ന് അങ്ങ് പറയണം. രാജി വയ്ക്കാത്ത ഈ നിലപാടിനോട് ഞങ്ങൾക്ക് യാതൊരു യോജിപ്പുമില്ല.

(സർക്കാർ നിലപാടിൽ പ്രതിഷേധിച്ച് പ്രതിപക്ഷാംഗങ്ങൾ എഴുന്നേറ്റുനിന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: ബഹുമാനപ്പെട്ട പ്രതിപക്ഷനേതാവിന്റെ പ്രസംഗം അവസാനിപ്പിച്ചോ? മുദ്രാവാക്യം വിളിക്കുന്നത് അവസാനിപ്പിക്കണം. ദയവായി സീറ്റിലിരിക്കുക. സഭാനടപടികൾ തടസ്സപ്പെടുത്തരുത്.

11.00 AM]

### III ശ്രദ്ധക്ഷണിക്കൽ

#### കയർ മേഖലയ്ക്ക് പ്രത്യേക പുനരുദ്ധാരണ പാക്കേജ്

ശ്രീ. പി. പി. ചിത്തരഞ്ജൻ: സർ, നമ്മുടെ സംസ്ഥാനത്ത് ഒരുലക്ഷത്തിൽപ്പരം തൊഴിലാളികൾ പണിയെടുക്കുന്ന മേഖലയാണ് കയർ വ്യവസായ മേഖല. കോവിഡിന്റെ കാലഘട്ടത്തിൽ ഈ മേഖല നേരിടുന്ന പ്രതിസന്ധി സഭയുടെ ശ്രദ്ധയിൽ കൊണ്ടുവരുന്നതിനുവേണ്ടിയാണ് ഞാൻ ഇവിടെ സംസാരിക്കുന്നത്.

ഒന്നാം പിണറായി സർക്കാർ, കേരളത്തിലെ ഏറ്റവും വലിയ പരമ്പരാഗത വ്യവസായമായ കയർ വ്യവസായത്തിന്റെ സമൃദ്ധമായ ഉന്നമനത്തിനായി അനുവദിച്ച പദ്ധതികൾ ഈ വ്യവസായത്തിൽ വലിയ മാറ്റമാണുണ്ടാക്കിയത്. സംസ്ഥാനത്തുനിന്ന് ചകിരി ഉല്പാദനം പൂർണ്ണമായും അപ്രത്യക്ഷമായിരുന്നു. ആ ഒരു പശ്ചാത്തലത്തിൽ കേരളം മറ്റ് സംസ്ഥാനങ്ങളിൽ നിന്നും ചകിരി എടുക്കേണ്ട അവസ്ഥയിലായിരുന്നു. വ്യവസായമാകെ തമിഴ്നാട്ടിലേയ്ക്ക് പരിച്ചുമാറ്റപ്പെടുന്ന ഒരു സാഹചര്യമാണുണ്ടായിരുന്നത്. എന്നാൽ ഈ മേഖലയുടെ സമഗ്രമായ സംരക്ഷണവും വ്യവസായത്തിന്റെ ആധുനിക വൽക്കരണവും ഈ ദിശയിലേയ്ക്കുള്ള പ്രവർത്തനവും ഒന്നാം പിണറായി സർക്കാർ നടത്തുകയും അതിന്റെ ഫലമുണ്ടാകുകയും ചെയ്തു.

**മി. സ്പീക്കർ:** വളരെ പ്രധാനപ്പെട്ട ഒരു ജനകീയ പ്രശ്നമാണ് ഉന്നയിക്കുന്നത്. ദയവായി സഭാനടപടികളുമായി സഹകരിക്കണം. മുദ്രാവാക്യം വിളിക്കുന്നത് അവസാനിപ്പിക്കണം.

**ശ്രീ. പി. പി. ചിത്തരഞ്ജൻ:** സർ, പൂർണ്ണമായും അന്യംനിന്നുപോയ ചകിരി ഉല്പാദനത്തെ മുന്നിരട്ടിയാക്കി വർദ്ധിപ്പിക്കാനും ചകിരി മില്ലുകളുടെ എണ്ണം 50-ൽനിന്ന് 174 ആക്കി ഉയർത്താനും കഴിഞ്ഞ എൽ.ഡി.എഫ്. ഗവൺമെന്റിന് കഴിഞ്ഞിരുന്നു. കയർമേഖലയ്ക്കുവേണ്ട ചകിരിയുടെ രണ്ടര ശതമാനം മാത്രമാണ് കേരളത്തിനകത്തുള്ള മില്ലുകളിൽനിന്ന് നമുക്ക് കിട്ടിക്കൊണ്ടിരിക്കുന്നത്. ഇത് 32 ശതമാനമാക്കി ഉയർത്താൻ ഗവൺമെന്റിന് കഴിഞ്ഞു. കയർ ഉല്പാദനം 2015-16 കാലഘട്ടത്തിൽ 7880 ടൺ ആയിരുന്നുവെങ്കിൽ 2020-21-ൽ അത് 26500 ടണ്ണായി ഉയർന്നു. ഉല്പാദനമേഖലയിൽ വലിയ മാറ്റം വന്നു. 2015-16 കാലഘട്ടത്തിൽ കയർ കോർപ്പറേഷൻവഴി സംഭരിച്ചത് 399 കോടി രൂപയുടെ ഉല്പന്നങ്ങളായിരുന്നുവെങ്കിൽ 2016-2021-ലെ പിണറായി സർക്കാരിന്റെ കാലത്ത് 732 കോടി രൂപയുടേതായി. എന്നുവെച്ചാൽ 32 ശതമാനം വർദ്ധനവാണുണ്ടായത്. കയർ ഭൂവസ്ത്ര നിർമ്മാണരംഗത്തും 60 ശതമാനത്തിന്റെ വളർച്ച കൈവരിക്കാൻ കഴിഞ്ഞു. ഇതിന്റെയെല്ലാം ഫലമായി തൊഴിൽ ദിനങ്ങളിൽ 5 മടങ്ങ് വർദ്ധനവുണ്ടാക്കാൻ ഒന്നാം പിണറായി സർക്കാരിന് കഴിഞ്ഞിരുന്നു. 2015-16 കാലഘട്ടത്തിൽ നമുക്കു സംസ്ഥാനത്ത് 1102500 തൊഴിൽ ദിനങ്ങളാണ് സൃഷ്ടിച്ചിരുന്നതെങ്കിൽ അത് അഞ്ചിരട്ടിയാക്കി വർദ്ധിപ്പിച്ചുകൊണ്ട് ഒന്നാം പിണറായി ഗവൺമെന്റ് 5393000 തൊഴിൽദിനങ്ങൾ സൃഷ്ടിച്ചു.

ഞാൻ ഇവിടെ പറയാൻ ആഗ്രഹിക്കുന്നത്, കോവിഡ് പ്രതിസന്ധി കാലഘട്ടത്തിൽ എല്ലാ മേഖലകളും നേരിടുന്ന പ്രതിസന്ധി പോലെയാണ് കയർ മേഖലയും നേരിടുകൊണ്ടിരിക്കുന്നത്. ഇന്ന് ഏകദേശം ഒരു ലക്ഷത്തോളം വരുന്ന തൊഴിലാളികൾ വലിയ പ്രയാസം അഭിമുഖീകരിക്കുന്ന സാഹചര്യത്തിലേയ്ക്ക്

വരികയാണ്. വീടുകളിൽ ചകിരി വാങ്ങി കയർ പിരിക്കുന്ന തൊഴിലാളികളും സഹകരണ സംഘങ്ങളിൽ പണിയെടുക്കുന്നവരുമായി ഏതാണ്ട് 75000-ത്തോളം വരുന്ന തൊഴിലാളികളുണ്ട്. കയർപിരി സഹകരണസംഘങ്ങളിലും അല്ലാതെയും നിരവധി തൊഴിലാളികളുണ്ട്. ഉല്പാദിപ്പിക്കുന്ന കയർ നമ്മുടെ സംസ്ഥാനത്ത് സംഭരിക്കാൻ കഴിയാത്ത അവസ്ഥയുണ്ട്. അതുകൊണ്ട് സഹകരണസംഘങ്ങൾ ഉല്പാദിപ്പിക്കുന്ന കയർ അടിയന്തരമായി കയർഫെഡ് വഴി സംഭരിച്ച് ഓണത്തിനുമുമ്പ് വില നൽകാനുള്ള നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്. രണ്ടാം കയർ പുനഃസംഘടനയുടെ ഭാഗമായി സ്ഥാപിച്ച എ.എസ്.എം. (ഓട്ടോമറ്റിക് സ്പിന്നിംഗ് മിൽ)-ൽ ഉല്പാദിപ്പിക്കുന്ന കയർ കെട്ടിക്കിടക്കുകയാണ്. അത് വാങ്ങുന്നതിന് അടിയന്തരമായി നടപടിയുണ്ടാകണമെന്ന് ഞാൻ അഭ്യർത്ഥിക്കുകയാണ്. ചെറുകിട തുടക്ക് ഉല്പാദകരുടെ ഉല്പന്നങ്ങൾ സംഭരിക്കാൻ കഴിയുന്നില്ല. അവർ തുടക്ക് ഉല്പാദിപ്പിച്ച് വീടുകളിൽ തന്നെ വച്ചിരിക്കുകയാണ്. ഓണം പ്രമാണിച്ച് കയർ തൊഴിലാളികളുടെ ഉല്പന്നങ്ങൾ സംഭരിക്കുന്നതിനും വില നൽകുന്നതിനുമുള്ള നടപടി സ്വീകരിക്കണമെന്ന് ഞാൻ വിനീതമായി അഭ്യർത്ഥിക്കുകയാണ്. ഈ ഓണത്തിനുമുമ്പായി ഉല്പന്നങ്ങൾ സംഭരിക്കുന്നതിന് പ്രത്യേക ഊന്നൽ നൽകണം. അതുകൊണ്ട് ഒരുലക്ഷത്തിലധികം വരുന്ന കയർ തൊഴിലാളികളുടെ പ്രശ്നത്തിന് അടിയന്തരശ്രദ്ധയുണ്ടാകണമെന്ന് ഞാൻ വിനീതമായി അഭ്യർത്ഥിക്കുകയാണ്.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, നമ്മുടെ നാട്ടിലെ വളരെ ദുരിതമനുഭവിക്കുന്ന ജനവിഭാഗങ്ങളെ സംബന്ധിച്ചുള്ള പ്രശ്നം ഗൗരവമായിത്തന്നെ സഭയിൽ ബഹുമാനപ്പെട്ട അംഗം ഉന്നയിച്ചിട്ടുണ്ട്. അതിന് മറുപടി പറയാനുള്ള സാഹചര്യം ബഹുമാനപ്പെട്ട പ്രതിപക്ഷാംഗങ്ങൾ ഉണ്ടാക്കുമെന്നാണ് പ്രതീക്ഷിക്കുന്നത്. കേരളത്തിലെ ഏറ്റവും വലിയ പരമ്പരാഗത വ്യവസായ മേഖലയായ കയർ വ്യവസായരംഗത്ത് കഴിഞ്ഞ സർക്കാർ നടപ്പിലാക്കിയ കയർ രണ്ടാം പുനഃസംഘടന ഈ സർക്കാർ കൂടുതൽ കരുത്തോടെ മുന്നോട്ടുകൊണ്ടുപോകുകയാണ്. ....(ബഹളം).... ബഹുമാനപ്പെട്ട സുപ്രീംകോടതി വിധിയുടെ പശ്ചാത്തലത്തിൽ ഇതൊരു ക്രിമിനൽ ഒഫൻസാണ്. പബ്ലിക് പ്ലേസിൽ ഡിസ്റ്റർബൻസുണ്ടാക്കുകയെന്നുള്ളത് ഒഫൻസാണെന്നുള്ള കാര്യം ഞാൻ ഈ സഭയുടെ ശ്രദ്ധയിൽപ്പെടുത്തുകയാണ്.

കയർ വ്യവസായ മേഖലയെ യന്ത്രവൽക്കരണത്തിലൂടെ ആധുനിക വൽക്കരിക്കുകയാണ് സർക്കാരിന്റെ ലക്ഷ്യം. നൂതന സാങ്കേതികവിദ്യയുടെ സഹായത്തോടെ വിപണി വിപുലീകരിക്കുന്നതിനും പുതിയ ഉല്പന്നങ്ങൾ വിപണിയിലെത്തിക്കുന്നതിനും സർക്കാർ മുന്തിയ പരിഗണനയാണ് നൽകുന്നത്. കേരളത്തിന്റെ കയർ വ്യവസായത്തിന്റെ ഭാവി ചകിരി ഉല്പാദനത്തിൽ സ്വയംപര്യാപ്ത നേടുന്നതിനെ ആശ്രയിച്ചാണിരിക്കുന്നത്. 2011-2015-ൽ

സംസ്ഥാനത്ത് 1000 മുതൽ 4000 വരെ തൊണ്ട് പ്രതിദിനം ചകിരിയാക്കി മാറ്റാൻ കഴിയുന്ന 50 ഡീഫൈബറിംഗ് മില്ലുകളാണ് ഉണ്ടായിരുന്നത്. എന്നാൽ 2020-ൽ 124 പുതിയ മില്ലുകളാണ് ആരംഭിച്ചിരിക്കുന്നത്. അതിന്റെ ഭാഗമായി ഇപ്പോൾ ചകിരി ഉല്പാദനം 32 ശതമാനം വർദ്ധിച്ചുവെന്ന കാര്യംകൂടി അറിയിക്കുകയാണ്. സംസ്ഥാനത്ത് ഇന്ന് ഉല്പാദിപ്പിക്കുന്ന മുഴുവൻ കയറിലും വിപണി കണ്ടെത്തുന്നതിന് കയർ ഭൂവസ്ത്ര പദ്ധതിക്ക് പ്രധാന സ്ഥാനവുമുണ്ട്. എം.ജി.എൻ.ആർ.ഇ.ജി.എസും കയർ വികസന വകുപ്പും വിവിധ സ്വയംഭരണ സ്ഥാപനങ്ങളുമായി ചേർന്ന് 121 കോടി രൂപയുടെ കയർ ഭൂവസ്ത്ര പരിപാടിക്ക് ധാരണാപത്രം ഒപ്പുവച്ചിട്ടുണ്ട്. എന്നാൽ കോവിഡ് നിയന്ത്രണങ്ങളുടെ പശ്ചാത്തലത്തിൽ തൊഴിലുറപ്പ് പദ്ധതിയുടെ നടത്തിപ്പിലുണ്ടായ പരിമിതികൾ കയർ ഭൂവസ്ത്ര പരിപാടി സമയബന്ധിതമായി പൂർത്തീകരിക്കാൻ തടസ്സമായി നിൽക്കുകയാണ്. കയർ തൊഴിലാളികൾക്ക് പരമാവധി സഹായം എത്തിക്കുന്നതിന് സർക്കാർ മുന്തിയ പരിഗണന നൽകിയിട്ടുണ്ട്. കയർ തൊഴിലാളി ക്ഷേമനിധി ബോർഡുവഴി ആയിരം രൂപ വീതം നൽകുന്നതിനായി ആദ്യം 13 കോടി രൂപയും പിന്നീട് 11 കോടി രൂപയും അനുവദിച്ചിട്ടുണ്ട്. സംഘങ്ങൾക്ക് PMI (Production and Marketing Incentive) അനുവദിക്കുന്നുണ്ട്. MDA (Marketing Development Assistance) സംസ്ഥാന വിഹിതം അനുവദിച്ച് നടപടി സ്വീകരിക്കുന്നുണ്ട്. അതോടൊപ്പം ബഹുമാനപ്പെട്ട മെമ്പർ ഇവിടെ സൂചിപ്പിച്ചതുപോലെ, കയർ ശേഖരിക്കുന്നതിനാവശ്യമായ നിലപാട് ഇപ്പോൾ ഗവൺമെന്റ് സ്വീകരിച്ചിട്ടുണ്ട്. പരമ്പരാഗത രീതിയിൽ ഉല്പാദിപ്പിക്കുന്ന കയർ ഉല്പന്നമേഖലയിൽ വിൽക്കുമ്പോൾ ശരാശരി 15 ശതമാനം സബ്സിഡി നൽകുന്നുണ്ട്. പൊതുവെ കയർ മേഖലയിൽ തൊഴിലാളികൾക്ക് വലിയ ആശ്വാസം നൽകുന്ന പദ്ധതികൾ നടപ്പിലാക്കുന്നുണ്ട്. ഓണക്കാലത്തിനുമുമ്പ് എല്ലാ തുകയും തൊഴിലാളികൾക്ക് ലഭ്യമാകും. കോവിഡ് പശ്ചാത്തലത്തിൽ തൊഴിലാളികൾക്ക് സാമ്പത്തിക ബുദ്ധിമുട്ടില്ലാതെ മുന്നോട്ടുപോകാനുള്ള സാഹചര്യം ഒരുക്കാനാണ് സർക്കാർ പരമാവധി ശ്രമിക്കുന്നത്.

**ശ്രീ. പി. പി. ചിത്തരഞ്ജൻ:** സർ, ഓണത്തിന് മുൻപ് ഇപ്പോഴുള്ള കയർ ഉല്പന്നങ്ങൾ സംഭരിക്കുന്നതിനുവേണ്ടിയുള്ള പ്രത്യേക ഓർഡർ കൊടുക്കാനുള്ള നടപടികൾ സ്വീകരിക്കുമോയെന്ന് ഞാൻ വിനീതമായി ചോദിക്കുകയാണ്?

**ശ്രീ. പി. രാജീവ്:** സർ, അക്കാര്യം പരിഗണനയിലുണ്ട്. ഒരു കാര്യം കൂടി വ്യക്തമാക്കാനുള്ളത്, 2016-ൽ കഴിഞ്ഞ ഗവൺമെന്റ് അധികാരമേൽക്കുമ്പോൾ തൊഴിലാളിക്ക് ലഭിച്ചിരുന്ന വാർഷികവരുമാനം കേവലം 13,500 രൂപ മാത്രമായിരുന്നു. എന്നാൽ 2020-21-ൽ ഈ ഗവൺമെന്റ് വന്നപ്പോൾ തൊഴിലാളിക്ക് ലഭിക്കുന്ന വാർഷിക വരുമാനം 49,000 രൂപയാണ്. അത് 60,000 രൂപയാക്കി വർദ്ധിപ്പിക്കാൻ ഗവൺമെന്റ് ശ്രമിക്കുന്നു. അദ്ദേഹം ഇവിടെ ഉന്നയിച്ചതുപോലെ, കയർ സംഭരിക്കുന്നതിനാവശ്യമായ നടപടിക്രമങ്ങൾ ഗവൺമെന്റ് ആരംഭിച്ചിട്ടുണ്ട്.

(രണ്ടാമത്തെ ശ്രദ്ധക്ഷണിക്കൽ അവതരിപ്പിച്ചില്ല)

പ്രതിപക്ഷനേതാവ് (ശ്രീ. വി. ഡി. സതീശൻ): സർ, പൊതുവിദ്യാഭ്യാസ-  
തൊഴിൽ വകുപ്പുമന്ത്രി രാജിവയ്ക്കാത്തതിലും മന്ത്രിയോട് രാജിവയ്ക്കാൻ മുഖ്യമന്ത്രി  
ആവശ്യപ്പെടാത്തതിലും പ്രതിഷേധിച്ച് ഞങ്ങൾ ഇന്നത്തെ സഭാനടപടികൾ  
ബഹിഷ്കരിക്കുന്നതായി അങ്ങയെ അറിയിക്കുന്നു.

(പ്രതിപക്ഷാംഗങ്ങൾ മുദ്രാവാക്യം വിളിച്ചുകൊണ്ട് സഭാനടപടികൾ  
ബഹിഷ്കരിച്ചു.)

#### IV സബ്മിഷൻ

##### 1. അമൽകൃഷ്ണയുടെ തിരോധാനം

ശ്രീ. എൻ. കെ. അക്ബർ: സർ, 2021 മാർച്ച് മാസം 18-ാം തീയതിയാണ്  
ഗുരുവായൂർ മണ്ഡലത്തിലെ ഏങ്ങണ്ടിയൂർ പഞ്ചായത്തിലെ ചാണാശ്ശേരി  
സനോജ്-ഗില്ല ദമ്പതികളുടെ മൂത്തമകനായ പതിനേഴുകാരൻ അമൽകൃഷ്ണയെ  
കാണാതാകുന്നത്. അമ്മയോടൊപ്പം ബാങ്കിൽ പോയ മകൻ രാവിലെ 11.30-നാണ്  
ദുരൂഹസാഹചര്യത്തിൽ കാണാതാകുന്നത്. എസ്.എസ്.എൽ.സി. പരീക്ഷയിൽ  
എല്ലാ വിഷയത്തിലും എ-പ്ലസ് നേടിയ പ്ലസ് വൺ കമ്പ്യൂട്ടർ സയൻസ്  
വിദ്യാർത്ഥിയായിരിക്കെയാണ് ഈ തിരോധാനം. നാലുമാസം പിന്നിട്ട ഈ കേസ്  
ഇപ്പോൾ ക്രൈംബ്രാഞ്ചാണ് അന്വേഷിക്കുന്നത്. മിടുക്കനായ മകനെ  
കണ്ടെത്താനാകാത്തതുമൂലം കുടുംബം വളരെ ദുഃഖത്തിലാണ്, നാട് ആശങ്കയിലുമാണ്.  
അമൽകൃഷ്ണയെ കണ്ടെത്താൻ തുടർന്നെടുക്കുന്ന നടപടി വിശദീകരിക്കാമോ?

മുഖ്യമന്ത്രി (ശ്രീ. പിണറായി വിജയൻ): സർ, 18-3-2021-ന് അമ്മയോടൊപ്പം  
ബാങ്കിൽ പോയ മകൻ അമൽകൃഷ്ണയെ കാണാനില്ലെന്ന തൃശ്ശൂർ ചേറ്റുവ ചാണാശ്ശേരി  
വീട്ടിൽ ശ്രീ. സനോജിന്റെ മൊഴിയുടെ അടിസ്ഥാനത്തിൽ വാടാനപ്പള്ളി പോലീസ്  
സ്റ്റേഷനിൽ കേരള പോലീസ് ആക്ട് 57-ാം വകുപ്പുപ്രകാരം ക്രൈം നമ്പർ 219/2021  
ആയി കേസ് രജിസ്റ്റർ ചെയ്തിട്ടുള്ളതാണ്. ബാങ്കിലെയും സമീപത്തെയും സി.സി.ടി.വി.  
ദൃശ്യങ്ങൾ, മൊബൈൽ ഫോണിന്റെ ടവർ ലൊക്കേഷൻ, കോൾ ഡീറ്റെയിൽസ്,  
ബാങ്ക് അക്കൗണ്ട് വിവരങ്ങൾ, ലാപ്ടോപ്പ് എന്നിവ പോലീസ് പരിശോധിച്ചു.  
അമൽകൃഷ്ണ ഗാഡ്ജറ്റ്സ് ഉപയോഗിക്കുന്നതിൽ വൈദഗ്ദ്ധ്യമുള്ളതിനാൽ സൈബർ  
ഇടങ്ങളിലും പരിശോധിക്കുകയുണ്ടായി. നാഷണൽ ക്രൈം റിക്കോർഡ്സ് ബ്യൂറോ,  
തമിഴ്നാട് പോലീസ്, റെയിൽവേ പോലീസ്, സ്റ്റേറ്റ് ക്രൈം റിക്കോർഡ്സ്  
ബ്യൂറോ എന്നിവ വഴിയും സാമൂഹിക മാധ്യമങ്ങൾ വഴിയും അമൽ കൃഷ്ണയുടെ